



बान्नीगढी जयगढ गाउँपालिकाको गाउँसभामा मिति २०७८ साल असार १० गते
बुधवार गाउँपालिका उपाध्यक्ष श्री लोक बहादुर साउँदज्यूले प्रस्तुत गर्नुभएको



आर्थिक वर्ष २०७८/७९ को बजेट बक्तव्य



बान्नीगढी जयगढ गाउँपालिका
गाउँ कार्यपालिकाको कार्यालय

जयगढ, अछाम
सुदूरपश्चिम प्रदेश, नेपाल

बान्नीगढी जयगढ गाउँपालिकाका उपाध्यक्ष श्री लोक बहादुर साउँदज्य द्वारा प्रस्तुत
आर्थिक वर्ष २०७८/७९ को वजेट बक्तव्य

सम्मानित सभाका सभाअध्यक्ष ज्यू,

यस बान्नीगढी जयगढ गाउँपालिकाको सम्मानित गरिमामय छैठौँ गाउँसभाका सभाध्यक्ष ज्यू, यस सभामा उपस्थित गाउँसभाका सदस्य ज्यूहरू, सम्पूर्ण कर्मचारी ज्यूहरू तथा उपस्थित सम्पूर्ण महानुभावहरूमा सर्वप्रथम म न्यानो अभिवादन व्यक्त गर्दछु।

आज हामी यस सम्मानित गाउँसभामा बान्नीगढी जयगढ गाउँपालिकाको आगामी आर्थिक वर्षको भाग्य र भविष्यको मार्गचित्र कोर्नका लागि यहाँ उपस्थित भएका छौं। नेपालको संविधान अनुसार संघीय लोकतान्त्रिक गणतन्त्र नेपालको मूल संरचना मध्येको एक स्थानीय तहको रूपमा रहेको यस बान्नीगढी जयगढ गाउँपालिकाको सम्मानित गाउँसभा समक्ष पाचौँ बजेट प्रस्तुत गर्न पाउँदा मैले धेरै गौरवको अनुभूति गरेको छुं।

यस अवसरमा लोकतान्त्रिक इतिहासका विभिन्न कालखण्डहरू मातृभूमीको रक्षा र लोकतन्त्र स्थापनाका लागि बलादानीपूर्ण संघर्ष गर्ने महान शहिदहरूप्रति भावपूर्ण श्रदान्जली व्यक्त गर्न चाहन्छु।

अव हामीलाई कुनै पनि बहानामा आर्थिक-सामाजिक विकास, सार्वजनिक सेवा प्रवाह, अनियमितता नियन्त्रण, सुशासन प्रवर्द्धनमा विलम्ब गर्ने छुट छैन। त्यसैले “समृद्धिको आधार: बान्नीगढी सरकार” भन्ने मूल मान्यतालाई आत्मसाथ गरेर यो बजेट तर्जुमा गरेको छु।

विश्वव्यापी महामारीको रूपमा फैलिएको कोरोना भाईरसका कारण विश्वले एकैपटक मानवीय र आर्थिक संकट सामाना गर्नुपरेको छ। स्वास्थ्य संकटबाट उत्पादन, व्यापार तथा लगानीसम्मको श्रृंखला प्रभावित भई अर्थतन्त्रका प्रमुख क्षेत्रहरूमा समेत गम्भीर प्रभाव पर्न थालेको छ। जसको सिकार हामी पनि हुन गएका छौं।

मैले गाउँपालिका सरकारको पाँचौँ वजेट प्रस्तुत गरिरहदाँ कोरोना तथा भविष्यमा आउने सक्ने अन्य संकटहरूबाट नागरिकको जीवन रक्षा गर्ने र आर्थिक क्रियाकलापलाई गतिशिल बनाउने गहन जिम्मेवारी बोध गरको छु। विगतका वर्षहरूको अथक प्रयासबाट हासिल भएको उपलब्धिको जगमा टेकेर विकास र समृद्धिको यात्रालाई तिव्रता दिने मार्गमा कोरोना महामारीका कारण केही हदसम्म धक्का लागेको कुरा सर्वविदितै छ। शताब्दीकै यस विषम परिस्थितिमा सबै राजनितिक दल, जनप्रतिनिधि साथीहरू, संघ संस्थाहरू र आम नागरिकको सहयोग र ऐक्यबद्धताले बर्तमान चुनौतीको सामना गर्न सकिन्छ भन्ने दृढ विश्वास समेत लिएको छु।

सम्मानित गाउँसभाका सभाध्यक्ष महोदय,

एकातिर कोरोना संक्रमणको दर बढ्दै गईरहेको छ भने अर्कातिर हजारौं संख्यामा भारत लगाएत अन्य मुलुकबाट विस्थापित भई स्वदेश फर्किएका नागरिकहरूलाई स्व-रोजगार लगायत आयआर्जनमा समावेश गर्न अर्को चुनौतीको विषय रहेको छ । यसका साथसाथै जटिल भु-धरातल, कमजोर पुँजी तथा प्रविधिमैत्री तर अनुत्पादक जीवनशैली, गरिबी तथा पछ्यौटेपन जस्ता समस्याहरूका कारण विकासको यात्रालाई तीव्रता दिनु केही असहज भएको छ ।

संघीयताको यस अभ्यासले हामीलाई धेरै अवसरहरू पनि दिएको छ । चुनौती र समस्याहरू पहिचान गरी समाधानको उपाय खोज्ने जिम्मेवारी अब हाम्रै काँध माथि रहेको छ । अब चुनौती र समस्याहरूको समाधान गर्नुको विकल्प छैन । अर्थपूर्ण खोज, विश्लेषण र रणनीतिक उपायहरूको अवलम्बन गर्न सकेमा यस गाउँपालिकाको समृद्धि हाम्रै पालामा सम्भव रहेको छ । चुनौति र अवसरका बीच नै समस्याहरूको पहिचान गरी समाधानका उपाय खोज्नु र कोरोना विरुद्धको लडाईंमा सफल भई जनजीवन सामान्य बनाउनु नै हाम्रो विशेष प्राथमिकता हो ।

अहिले नेपालमा लोकतान्त्रिक गणतन्त्र, बहुलबाद, सामाजिक न्यायसहितको समानुपातिक, समावेशी प्रतिनिधिमूलक व्यवस्था, मौलिक अधिकार, नागरिक स्वतन्त्रता जस्ता हाम्रा महत्वपूर्ण उपलब्धिहरू संस्थागत हुँदै गईरहेका छन्। संविधानले अंगिकार गरेको तीन तहको शासकीय व्यवस्थाले सिंहदरवारको अधिकार गाउँ गाउँमा स्थापित भएको छ ।

२०७४ साल असार १४ गते सम्पन्न दोस्रो चरणको स्थानीय तहको निर्वाचनबाट यस बान्नीगढी जयगढ गाउँपालिकामा समेत स्थानीय सरकार स्थापित भएको अवस्था छ । यो सरकारले लगभग चार वर्षको कार्यकाल पुरा गरी सकेको छ। विगत वर्षहरूमा आवश्यक नीति नियम एवम् कानूनहरूको र अत्यावश्यक कर्मचारीहरूको अभावका साथै अन्य थुप्रै जटिलताका बीच पनि यस गाउँपालिकाले आफ्ना गतिविधिहरू सफलतापूर्वक सञ्चालन गर्‍यो । यसलाई म यस बान्नीगढी जयगढ गाउँपालिकाको उपलब्धिको रूपमा लिएको छु ।

सम्मानित गाउँसभाका सभाध्यक्ष महोदय,

यस बजेट तथा कार्यक्रमहरूको तर्जुमाको क्रममा हामीले निश्चित प्रक्रियाहरू पुरा गरेका छौं ।

नेपालको संविधान, स्थानीय सरकार सञ्चालन ऐन २०७४, राष्ट्रिय प्राकृतिक स्रोत तथा वित्त आयोग ऐन २०७४, अन्तर सरकारी वित्त व्यवस्थापन ऐन २०७४, संघीय तथा प्रदेश सरकारले जारी गरेका नीति, कानून तथा मापदण्डहरू, स्थानीय तहको वार्षिक योजना तथा बजेट तर्जुमा दिग्दर्शन २०७४, आर्थिक व्यवस्थापन तथा सम्पत्ति हस्तान्तरण सम्बन्धी निर्देशिका २०७४, संघीय प्रादेशिक र स्थानीय तहको आवधिक विकास योजना, स्थानीय तहको मध्यकालीन खर्च संरचना, स्रोत साधन, विकासका अन्तरसबन्धित विषयहरू र नेपाल सरकारले अन्तराष्ट्रिय जगतमा जनाएका प्रतिवद्धताबाट सिर्जित

दायित्वहरू, दिगो विकास लक्ष्यहरूलाई आधार बनाएको छ । बजेट तर्जुमाको सिलसिलामा विषयगत शाखा, कार्यपालिका बैठक, विभिन्न समितिहरू, राजस्व परामर्श समिति, विभिन्न राजनितीक दल, संघ संस्था एवं विद्वत वर्ग लगायत सबैबाट प्राप्त सुझावलाई समेत ध्यान दिएको छ ।

बजेट तथा कार्यक्रम तर्जुमा गर्दा मैले कोरोनाको माहामारीबाट खस्केको आर्थिक तथा सामाजिक जीवन स्तरलाई माथी उकास्ने, बेरोजगारी र गरिवी न्युनीकरणमा प्रत्यक्ष योगदान पुऱ्याउने, कृषि र पशुपालनमा नागरिकलाई आत्मनिर्भर बनाउने, उत्पादनमूलक तथा छिटो प्रतिफल प्राप्त गर्न सकिने, जनताको जीवनस्तर आमदानी र रोजगारी बढ्ने, स्थानीय सहभागिता जुट्ने, स्वयंसेवा परिचालन गर्न सकिने तथा लागत कम लाग्ने, स्थानीय स्रोत साधन र सीपको अधिकतम प्रयोग हुने, महिला बालबालिका दलित ज्येष्ठ नागरिक तथा पिछडिएका क्षेत्र र समुदायलाई प्रत्यक्ष लाभ पुग्ने, लैङ्गिक समानता, सामाजिक समावेशीकरण अभिवृद्धि हुने, दिगो विकास, वातावरण संरक्षण तथा सम्बर्द्धन गर्न सघाउ पुऱ्याउने र भाषिक तथा सांस्कृतिक पक्षको जगेर्ना र सामाजिक सद्भाव तथा एकता अभिवृद्धिमा सघाउ पुऱ्याउने विषयहरूलाई प्राथमिकता दिएको व्यहोरा यस सम्मानित गाउँसभालाई अवगत गराउन चाहन्छु ।

सम्मानित गाउँसभाका सभाध्यक्ष महोदय,

समग्रमा यस बजेट तथा कार्यक्रम “समृद्धिको आधार: बान्नीगढी सरकार” भन्ने सोचका साथ तर्जुमा गरिएको छ भने यसले यस गाउँपालिकाको सामाजिक, आर्थिक सुचकाङ्क उच्चतम तुल्याउँदै यस गाउँपालिकालाई नगरपालिकामा स्तरोन्नती गर्ने लक्ष्य लिएको छ ।

यस बजेटको उदेश्यहरू निम्न बमोजिम रहेको व्यहोरा म यस सभालाई अवगत गराउन चाहन्छु ।

- क. संक्रामक लगाएत सबै प्रकारका रोग र विपदबाट नागरिकको जीवन रक्षा गर्दै जनजीवनलाई सहज र सुरक्षित बनाउने ।
- ख. कोरोना माहामारीका कारण रोजगार गुमाएर स्वदेश फर्किएका युवाहरूलाई आय आर्जन र रोजगारीमा संलग्न गराउने ।
- ग. आर्थिक क्रियाकलापको विकास र विस्तार गर्ने, आय र रोजगारी वृद्धि गर्ने तथा गरिवी घटाउने ।
- घ. अवसरको सिर्जना, सक्षमता अभिवृद्धि, सामाजिक संरक्षण गर्ने ।
- ङ. सबै गाउँपालिकावासीलाई गुणस्तरीय सार्वजनिक सेवा उपलब्ध गराउने ।
- च. उत्पादकत्व र उत्पादन वृद्धि गरी कृषिमा आत्मनिर्भर अर्थतन्त्रको निर्माण गर्ने ।
- छ. स्थानीय सरकारको अवधारणालाई मुर्त रूप दिई संघीयताको मर्मलाई आम गाउँपालिकावासीमा प्रत्याभुति गराउने ।

नेपालमा योजनावद्ध विकासको शुरूवात भएको छ दशकभन्दा बढी भइसकेको छ । विगतमा योजनावद्ध विकासको फलस्वरूप विकासका विविध आयामहरूमा सकारात्मक परिवर्तनहरू आएका छन् । नेपालमा बहुदलीय प्रजातन्त्रको स्थापना पश्चात गाउँमा आउने अनुदान रकम बृद्धि भएसंगै भौतिक

पूर्वाधार विकास, सामाजिक विकास, मानव विकास र दिगो विकाससंग सम्बन्धित कार्यक्रमहरू स्थानीय निकायमा सञ्चालन गरिएका छन् । आर्थिक वर्ष २०७७/७८ मा यस गाउँपालिकाले आर्थिक, सामाजिक, पूर्वाधार, वन, वातावरण तथा विपद् व्यवस्थापन र सुशासन तथा संस्थागत विकासको क्षेत्रमा धेरै कार्यहरूको थालनी गरेका थियौं । यी मध्ये धेरैजसो ठूला साना भौतिक पूर्वाधार विकासका कामहरू, प्रवर्द्धनात्मक कार्यक्रमहरू, तालिम तथा क्षमता विकासका कामहरू सम्पन्न भएका छन् भने केही कार्यहरू सम्पन्न हुन लागि रहेका छन् ।

सम्मानित गाउँसभाका सभाध्यक्ष महोदय,

अब म यहाँहरू समक्ष आर्थिक वर्ष २०७८/०७९ को बजेट प्रस्तुत गर्ने अनुमति चाहन्छु ।

आयतर्फः

- आर्थिक वर्ष २०७८/०७९ को लागि हामीले विभिन्न स्रोतहरूबाट जम्मा रु. ३१ करोड ९५ लाख ८५ हजार प्राप्त गरेका छौं । यस मध्ये संघीय सरकारबाट हस्तान्तरित सर्शत अनुदान रु.१५ करोड ३८ लाख, वित्तिय समानिकरण अनुदान ८ करोड २६ लाख र राजश्व बाँडफाँडबाट ६ करोड ८ लाख ४२ हजार प्राप्त गरेका छौं।
- सुदूरपश्चिम प्रदेश सरकारबाट हस्तान्तरित वित्तिय समानिकरण अनुदान रु. ५५ लाख ७४ हजार, विशेष अनुदान रु.२५ लाख र राजश्व बाँडफाँडबाट रु. १२ लाख ६९ हजार प्राप्त गरेका छौ ।
- त्यसैगरी आन्तरिक स्रोतबाट प्राप्त हुने अनुमानित आम्दानी रु. ३० लाख, संचित कोषमा रहने अनुमानित मौज्दात रु. १ करोड गरी जम्मा रु. ३१ करोड ९५ लाख ८५ हजार लाई मैले तोकिएका सर्शत अनुदान अन्तर्गतका शिर्षकहरू, गाउँपालिका स्तरिय कार्यक्रमहरू, सबै वडाहरू र विषयगत क्षेत्रहरूका साथै लक्षित वर्गमा समानुपातिक र समावेशिताको सिद्धान्त अनुसार बाँडफाँड गरेको छु ।

व्ययतर्फः

- कुल विनियोजित बजेट मध्ये कार्यालय संचालन र व्यवस्थापन तथा सेवा प्रवाहलाई सहज र गुणस्तरीय बनाउन प्रशासनिक खर्च तर्फ रु. ७ करोड ५० लाख विनियोजन गरेको छु ।
- स्थानीय तहमा कार्यरत कर्मचारीहरू तथा गाउँपालिकाको आन्तरिक स्रोतबाट सेवासुविधा प्राप्त गर्ने करार कर्मचारीहरूलाई प्रोत्साहन भत्ता स्वरुप मासिक रु एक हजार पाँच सय उपलब्ध गराउने व्यवस्था मिलाएको छु ।
- गाउँपालिकामा सञ्चालित सबै बालविकास केन्द्रहरूमा कार्यरत बालविकास सहजकर्ताहरू र सामुदायिक विद्यालयमा कार्यरत कर्मचारीहरूलाई संघीय सरकारको वार्षिक बजेटमा उल्लेख भएबमोजिम मासिक रु. सात हजार थप गरिएको छ ।

- गाउँपालिका स्तरीय गौरवका आयोजनाहरू मध्येको एक मुल प्रशासकीय भवन निर्माणका निमित्त केन्द्रको सुनिश्चतता भए पश्चात निर्माण कार्य प्रारम्भ गर्न रु. २० लाख विनियोजन गरेको छु ।
- संघीय सरकार तथा प्रदेश सरकार संग साझेदारी गरी निर्माण गरिने आयोजनामा समपुरक कोष तर्फ रु. ३० लाख विनियोजन गरेको छु ।
- गाउँपालिको मुख्य धार्मिक तथा पर्यटकीय क्षेत्रको रूपमा रहेको बान्नीगढीमा आन्तरिक तथा बाह्य पर्यटकहरूलाई आकर्षक गरी आन्तरिक आय वृद्धि गर्न भ्यू टावर निर्माणका लागि रु २५ लाख विनियोजन गरेको छु ।
- जयगढ बीच बजारमा सरस्वती मन्दिर निर्माणका लागि रु.२५ लाख र राधाकृष्ण मन्दिर निर्माणका लागि रु १५ लाख विनियोजन गरेको छु।
- दुर्गम क्षेत्रमा रहेर गुणस्तरीय तथा निशुल्क सेवा प्रदान गर्दै आईरहेको बयलपाटा अस्पतालका लागि सहयोग स्वरुप रु १५ लाख विनियोजन गरेको छु ।
- ग्रामिण विद्युतीकरणलाई व्यवस्थापन गरी विद्युत विस्तार गर्न रु १५ लाख विनियोजन गरेको छु। त्यसैगरी वैकल्पिक उर्जा प्रर्वद्धनका लागि रु १० लाख विनियोजन गरेको छु ।
- अध्यक्ष युवा स्वरोजगार कार्यक्रमलाई निरन्तरता दिन रु ३० लाख विनियोजन गरेको छु ।
- गाउँपालिका स्तरीय सडकहरू सरसफाईका लागि रु १० लाख विनियोजन गरेको छु त्यसैगरी ग्रामिण स्तरमा निर्माण भएका सडकहरूका स्तरोन्तनी तथा नयाँ सडक निर्माणका लागि रु ४० लाख विनियोजन गरेको छु ।
- त्यसैगरी टोल/बस्तीबाट आवश्यकता र औचित्यताको आधारमा आयोजनाहरूको प्राथमिकीकरण गरी सबै वर्ग क्षेत्र तथा समुदायलाई प्रतिनिधित्व हुने गरी वडा स्तरीय योजनाहरूका लागि रु. २ करोड ५ लाख विनियोजन गरेको छु जसबाट वडाहरूमा आर्थिक विकास, सामाजिक विकास, पूर्वाधार विकास, वातावरण तथा विपद् व्यवस्थापन र संस्थागत विकास, सेवा प्रवाह र सुशासनका क्षेत्रहरू समेटिने विश्वास लिएको छु ।
- विभिन्न विषयगत क्षेत्रहरू स्वास्थ्य क्षेत्र , शिक्षा क्षेत्र, कृषि विकास, पशु सेवा , खानेपानी र सरसफाई तथा लक्षित वर्गसमेतलाई सम्बोधन गर्दै जम्मा रु. ३ करोड २० लाख विनियोजन गरेको छु ।
- कोरोना भाइरस रोकथाम तथा नियन्त्रणका लागि रु.२० लाख रकम विनियोजन गरेको छु ।
- गाउँपालिका स्तरीय भौतिक, सामाजिक, आर्थिक, तथा प्राविधिक शिक्षा लगायत विविध क्षेत्रको विकास तथा विभिन्न कार्यक्रमको व्यवस्थापनका लागि रु.१ करोड २ लाख ८५ हजार बजेटको व्यवस्था गरेको छु ।
- घरवार तथा साहारा विहिनि गरिब तथा विपन्न व्यक्तिहरूलाई आवश्यक बजेटको व्यवस्था गरी मासिक रु.१ हजार का दरले भत्ताको व्यवस्था गरेको छु ।

सम्मनित गाउँसभामा अध्यक्ष महोदय,

अब म यहाँहरू समक्ष सबै वडाहरू तथा विषयगत शाखामा विनियोजन गरेको बजेटलाई विस्तृत रूपमा जानकारी गराउन चाहन्छु ।

शाखागत वजेट

क्र.स.	शाखा	विनियोजित रकम
१.	स्वास्थ्य	४० लाख
२.	कृषि	३० लाख
३.	शिक्षा	१ करोड २५ लाख
४.	पशु	२५ लाख
५.	खानेपानी तथा सरसफाई	६० लाख
६.	लक्षित वर्ग	४० लाख
जम्मा रकम		३ करोड २० लाख

वडागत वजेट

वडा नं.	वडाको नाम	विनियोजित रकम
१.	गाँज्रा	३० लाख
२.	जनालीकोट	३० लाख
३.	वर्दादेवी	४० लाख
४.	तिमील्सैन	३० लाख
५.	कालिका	३५ लाख
६.	दर्ना	४० लाख
जम्मा रकम		२ करोड ५ लाख

सम्मानित गाउँसभाका सभाध्यक्ष महोदय,

नेपालको संविधानले व्यवस्था गरेको स्थानीय तह कार्यान्वयनमा आए संगै यो गाउँपालिका भोक, रोग, गरिबी, पछ्यौटेपन र आर्थिक सामाजिक विभेद विरुद्धको संघर्ष र समृद्धि प्राप्तिको चरणमा प्रवेश गरेको छ । यो प्रयास प्राप्तिका लागि सम्पूर्ण गाउँपालिकावासीहरु एउटै मञ्चमा आबद्ध हुनुपर्ने अवस्था आएको छ। लोकतान्त्रिक मुल्यमान्यतामा आधारित समाजवाद उन्मुख अर्थतन्त्र स्थापना गर्न अब सामाजिक आर्थिक क्षेत्रमा फड्को मार्ने पर्ने अवस्था आएको छ । यसका बिच कोरोना महामारीका कारण समग्र विश्व नै आर्थिक रुपमा धरासायी हुने अवस्थामा यस गाउँपालिकामा पनि जनताको आर्थिक अवस्था सुदृढ गर्दै नागरिकको जीवन रक्षा गर्नु मुख्य चुनौतीको रुपमा रहेको छ ।

यो बजेट कार्यान्वयनले गाउँपालिका कोरोना महामारीसँगको लडाईमा विजय भई न्याय पूर्ण सामाजिक विकास संगै समृद्धिको नयाँ ढोका खोल्नेछ । यस बजेटले स्थानीय स्तरमा कृषि र पशुपालनमा आत्मनिर्भर अर्थतन्त्रको विकास गर्दै सामाजिक विकासलाई पनि दरिलो तुल्याई समृद्ध गाउँपालिका निर्माणका लागि आधार तय गर्ने विषयमा गाउँपालिका आशावादी छ ।

अन्त्यमा, यो बजेट तर्जुमा गर्दा मार्ग निर्देशन प्रदान गर्नु हुने गाउँपालिकाका अध्यक्ष, वडा अध्यक्षज्यूहरु, गाउँसभाका सदस्यज्यूहरु, स्थानीयस्तरमा क्रियाशील राजनीतिक दलहरु, समाजसेवी, बुद्धजिवीहरु, पत्रकारबन्धु, महिला अधिकारकर्मी, दलित प्रतिनिधि, युवा क्लब, बाल क्लब, गाउँ कार्यपालिकाको कार्यालयका प्रमुख प्रमुख प्रशासकीय अधिकृत एवम् सम्पूर्ण कर्मचारीहरुप्रति विशेष धन्यवाद दिन चाहन्छु । “समृद्धिको आधार: बान्नीगढी सरकार” भन्ने यस गाउँपालिकाको नारालाई सार्थक बनाउन सबै गाउँपालिकाबासीको रचनात्मक सहयोगको आशा गर्दछु।

माता बान्नीगढीले हामी सबैको रक्षा गरुन । धन्यवाद ।

मिति: २०७८/०३/१०

लोक बहादुर साउँद
गाउँपालिका उपाध्यक्ष
बान्नीगढी जयगढ गाउँपालिका